

# رفاہ عام

از

(جناب مولوی محمد انظر شاہ صاحب تازدار العلوم دیوبند)

(۳)

شام کی وہ عشری زمینیں جن کا کوئی دعویٰ دار نہیں تھا جب مسلمانوں کے قبضہ میں آئیں تو

مسلمانوں نے ان کو

”قابل کاشت بنایا وہ منجر تھیں“ فتوح البلدہ ان ص ۳۶۴

ان چند مثالوں سے یہ بتانا مقصود ہے کہ مسلمانوں نے زمینوں کو قابل کاشت بنانے میں غیر معمولی جدوجہد سے کام لیا بلکہ اس مقصد کے لئے وہ تالیفِ قلب سے بھی کام لیتے تھے چنانچہ بارون الرشید کے زمانہ میں جب فلسطین میں طاعون پھیلا اور اس میں مبتلا ہو کر، بتیاں اجر لگئیں اور زمینیں بے پیکار ہو گئیں تو رشید نے ان زمینوں کو آباد کرنے کے لئے ایک والی کو بھیجا اس نے تمام زمینیں آباد رکھیں اور کسانوں اور زمینداروں کی تالیفِ قلب کی (ایضاً ص ۲۵۹)

اسلام کو افتادہ آراضی کے قابل کاشت بنانے میں جو اہتمام ہے یہی وجہ ہے کہ فقہار نے اس سلسلہ میں ترغیب کے لئے یہ حکم شرعی بھی پیش کر دیا

”جو شخص بے کار زمین کو باذنِ امام یا بلاذنِ آباد کرے اس کا مالک سمجھا جائے“

(احکام السلطانیہ ص ۲۸۲)

ظاہر ہے کہ افتادہ اور موات زمینوں کے متعلق اس فیصلہ کا نتیجہ یہی نکل سکتا ہے کہ عام لوگوں میں زمینوں کو کاشت کے قابل بنانے کا جذبہ و خواہش زیادہ سے زیادہ پیدا ہو اور اس طرح ملک کی خروت و دولت بڑھ کر وہاں کے عوام کی خوشحالی اور فارغ البالی کا موجب بنے۔ مسلمانوں نے عوام کو آسودہ حال بنانے کی جو تدابیر اختیار کیں تھیں وہ اپنے نتائج کے اعتبار سے کس قدر خوش کن ہیں

بنجر زمینوں کے متعلق اگر اس قسم کے احکام آج بھی نافذ کر دیئے جائیں تو افتادہ زمینوں کے ذریعہ سے، پیداوار میں غیر معمولی اضافہ کے ساتھ، خوراک کے لائیکل مسائل کے حل کرنے میں کس قدر مدد مل سکتی ہے۔

آب رسانی | اسی طرح مسلمانوں نے قریوں، شہروں اور انسانی آبادیوں میں آب رسانی کے سینکڑوں ذرائع پیدا کئے۔ انسانوں کی جن بستیوں میں پانی کھینچنے کے خاطر خواہ انتظامات نہیں تھے اور اس وجہ سے وہ نہ صرف پیاس اور تشنگی کی تکالیف میں مبتلا تھے بلکہ تمام ضروریات زندگی جن میں پانی کی ضرورت سب سے زیادہ ہے۔ ان میں پانی کے مہیا نہ ہونے کی وجہ سے شدید پریشان تھے، مسلمانوں نے اس طرف توجہ کی اور اپنا مال و متاع اور ذرائع و وسائل استعمال کر کے ایسی تمام دور افتادہ جگہوں میں پانی بہ سہولت پہنچا دیا چنانچہ علی بن عیسیٰ جس کے رفاہیت عامہ سے دل چسپی کے تذکرے آپ پہلے بھی سن چکے ہیں۔ اس کو جب معلوم ہوا کہ مکہ میں پانی کی شدید قلت ہے تو اس نے

”اپنی طرف سے سینکڑوں اونٹ، خچر اور گدھے خریدے جو جدہ سے روزانہ پانی لاتے تھے“

تاریخ امت ص ۵۷

موجودہ وقت میں جب جدہ سے مکہ تک کے راستے محفوظ و مامون کر دیئے گئے اور تمدنی دور کی آرام دہ ذرائع نقل و حمل وہاں موجود ہیں غالباً ان تمام سہولتوں میں علی بن عیسیٰ کے یہ کارنامے زیادہ اہم نظر نہ آئیں، مگر آج سے صدیوں پہلے جب غیر محفوظ راستوں میں سفر کرنا ہوتا تھا اور حمل و نقل کے تمام کام، گدھوں اور خچروں وغیرہ سے لے جاتے روز کے روز پانی ضرورت کے موافق مکہ میں پہنچا دینا کوئی آسان کام نہیں تھا۔ بہر حال مسلمانوں کی یہی بلند حوصلگی تھی جس کی بنیاد پر دیانت پسند، انسانوں کی تاریخ اس کو ہمیشہ یاد رکھیں گی اور تاریخ کے اوراق ان کے زندہ تمدنی کارناموں سے جگمگاتے رہیں گے، دمشق کے وسط شہر میں الیزاب کی گھاٹی کے نیچے۔ برواندی بہتی ہے۔ مسلمانوں نے اس پر پل باندھا جس کے نتیجے میں غوطہ کے

”سارے مکانات، حمام اور گلی کوچوں میں اسی کا پانی لیا جاتا ہے“ (اصطوری ص ۷۷)  
 ظاہر ہے کہ اس وسیع و عریض ندی پر پل اسی وجہ سے باندھا گیا تھا تا کہ غوطہ آدر اس کے قُرب و  
 جوار میں آبِ رسانی کی صورتیں نکل آئیں اسی دمشق کے متعلق، اس کی خوشحالی، شادابی اور علاقہ  
 کی درخیزی کے متعلق تفصیل سے کام لیتے ہوئے مؤرخ نے رفاہیت عامہ کے ان امور کی جو فہرست  
 دی ہے جو مسلمانوں نے وہاں پر کی، اسی فہرست میں یہ بھی لکھا ہے  
 ”دمشق میں آبِ رسانی کا بے مثل انتظام کیا ہے اور عام حوض اور نلوں کی کثرت ہے“

(باقوت دوم ص ۵۸۷)

زمین دوزنا یاں | آبِ رسانی کے خاطر مسلمانوں نے زمین دوز اور مستقف نالیوں سے بھی  
 کام لیا اور اس طرح پانی کے سلسلہ میں آبادیوں کی ضرورت پوری کی حلب کا ایک موضع جیلان  
 اس کے متعلق لکھا ہے کہ یہاں ایک بڑا چشمہ بہتا ہے جو بہ کر حلب تک پہنچ جاتا ہے پھر  
 ”زمین دوز نالیوں کے ذریعہ اس کا پانی شہر میں لائے ہیں اور تقسیم کر کے جامع مسجد اور شہر کے  
 دوسرے محلوں میں بھی اسے پہنچا دیا ہے۔ (بلو فلسطین و شام ص ۵۶۸)

خان السلطان، تبق کے جنوب میں قافلوں کے لئے بطور منزل گاہ کے سلطان صلاح الدین ایوبی  
 کا بنایا ہوا ہے، اسی خان میں آبِ رواں موجود ہے۔ جس کو اندر ہی اندر ایک نوزانہ تک پہنچایا  
 گیا ہے۔ اس کے اندر درازیں بھی ہیں جن سے پانی نکل کر ایک چھوٹی سی نہر میں پہنچ جاتا ہے اور  
 ”وہاں سے نالیوں کے ذریعہ زمین تک پہنچایا جاتا ہے۔“ (ابن جبیر ص ۲۶۱)

مہ دس کس جے دمشق کچھتہ ہیں شام کا صدر مقام اور کرہ ارض کا ایک حسین باغ ہے۔ اس کی وجہ تسمیہ دمشقوا  
 بتائی جاتی ہے۔ یعنی شہر کے بندنے والوں نے شہر کے بنانے میں بہت جلدی کی۔ دمشق کی بنا، سام بن نوح کے پوتے  
 قانی کے بیٹے دمشق یا ایک روایت کے مطابق یونان سے آئی تھی۔ مسلمانوں نے سیکڑہ ماہ رجب میں اس کو فتح  
 کیا اور حضرت خالد بن ولید رضی اللہ عنہما اس کو فتح کرنے والے ہیں۔ اس جاذبِ نظر باغ عالم کی آرائشی و خوبصورتی  
 کے لئے مسلمانوں نے جو کوششیں کیں، تاریخ کے صفحات ان کے ذکر سے بھرے پڑے ہیں۔ اگر صرف مسلمانوں کے آثار عمارت  
 و تعمیر کی حد تک اس شہر کے لکھے جاتیں تو بلا مبالغہ ایک کتاب بن جائے

اسی طرح ابن حوقل، نیشاپور کے تذکرہ میں لکھتا ہے

”اس شہر میں پانی زہر زمین نالیوں کی راہ سے الیا گیا ہے یہ نالیاں باشندوں کے مکانوں کے نیچے نیچے بنائی گئی ہیں پھر شہر والوں کی ضرورت کو پوری کر کے ہر شہر سے باہر نکل جاتی ہے اور ان کشتزاروں اور باغوں میں گم ہو جاتی ہے جو شہر کے چاروں طرف پھیلے ہوئے ہیں

(بحوالہ ہزار سال پہلے ص ۱۳۴)

یہ زہر زمین نالیاں ابن حوقل ہی کے بیان کے مطابق نزلو، نسلو درجہ تک گہری تھیں اور ان کی حفاظت و نگرانی کے لئے حکومتوں کی طرف سے باقاعدہ عملے مقرر کئے گئے تھے۔ کچھ شکانہ سہم مسلمانوں کی ان الوالعزمیوں کا کہ انسانوں کو پانی کی سہولتیں بہم پہنچانے کے لئے انہوں نے اپنے خزانوں کے منہ کھول دیئے اور بے دریغ رو بہ لٹا دیا۔ خراسان کے مشہور شہر مرو کے متعاقب ابن حوقل نے تفصیل سے یہ بتاتے ہوئے کہ وہاں دریائے مرغاب سے نہریں کاٹ کر شہر میں آب رسانی کا انتظام کیا گیا تھا یہ بھی اطلاع دی ہے۔

”دس ہزار آدمی پانی کی سرحد ہی کے اس طریقہ پر کام کرتے ہیں اور ان کا افسر بالا مرتبہ میں

گورنر شہر سے کم نہیں“ بحوالہ ہزار سال پہلے ص ۱۳۵

ابن حوقل کے ان مستند بیانات پر اعتماد نہ کرنے کی کوئی معقول وجہ نہیں۔ مسلمانوں نے رفاہیت عامہ کے لئے جس بلا جو صلگی سے کام لیا اور جس کے تذکروں سے ہماری اسلامی تاریخیں مزین ہیں۔ ان کو دیکھنے کے بعد ایسے بیانات پر ایک سکند کے لئے بھی بے اعتمادی پیدا نہیں ہوتی بہر حال اس سے یہ ضرور معلوم ہوتا ہے کہ رفاہ و خلق کے معاملہ میں ان کی بڑھتی ہوئی دل چسپیوں کا کیا عالم تھا۔ صرف ایک پانی ہی کے متعلق شعبہ میں دس ہزار آدمیوں کو مامور کر دیا گیا تھا۔ یہ عملہ اپنے کاروبار کی نوعیت سے کس درجہ اہم تھا اس کا اندازہ ابن حوقل کے اسی بیان سے ہو سکتا ہے کہ افسر بالا۔ اثرورسوخ اور اعزاز و منصب میں شہر کے گورنر سے کم نہیں سمجھا جاتا تھا۔

کروڑوں روپے کا خرچ | پانی کے ذخیروں کو عام کرنے اور عام انسانوں کی تکالیف اور دشواریوں کا

ازالہ کرنے کے لئے مسلمانوں نے جس وسعت و فراخ حوصلگی سے کام لیا اور زرعی اسکیموں میں پانی کے استعمال اور اس کی ضرورت پر جس قدر انھوں نے جدوجہد کی اس کی تفصیلات کو میں ختم کر رہا ہوں۔ رفاہِ خلق کا یہ وہ عظیم الشان شعبہ تھا جس کی تفصیلات، باوجود کوشش و خواہش کے مختصر نہ کی جاسکیں۔ اسی مضمون کے کسی حصہ میں وعدہ کیا گیا تھا کہ مسلمانوں کے خزانوں اور ان کے ہندوختہ سے، رفاہیتِ عامہ کے ان شعبوں پر جو کچھ خرچ ہوا اس کی تفصیل بھی پیش کی جائے گی، مگر افسوس کہ مورخین سب کچھ ذکر کرنے کے باوجود، کروڑہا کی رقم جو ان چیزوں پر خرچ ہو رہی تھی اس کی تفصیل بیان نہیں کرتے۔ میں نے چاہا کہ اس سلسلہ میں، کچھ معتبر معلومات حاصل ہو جائیں مگر میری کوشش زیادہ کامیاب نہ ہو سکی تاہم زرعی ترقیات اور آب پاشی پر، آب رسانی اور پانی کے ذخیروں کو عام کرنے پر مسلمانوں نے جو زبردستی صرف کیا، اس کو اس طرح سمجھا جاسکتا ہے کہ اس وقت اس قسم کی کوششوں پر جو کچھ اخراجات آ رہے ہیں ان کو سامنے رکھا جائے تاکہ مسلمانوں کی خرچ ہونے والی دولت کا کسی حد تک اندازہ ہو سکے، چنانچہ اس سلسلہ میں حسب ذیل اعداد و شمار پر غور کیجیے۔ اتر پردیش میں زرعی ترقیات و آب پاشی کے سلسلہ میں حکومت کا جو کچھ خرچ ہوا اس کی تفصیل بتاتے ہوئے کہا گیا

”اگرہ، علی گڑھ، دہرہ دون، ایٹہ، مین پوری اور متھرا اضلاع میں ڈھائی سو میل لمبی

نالیاں زیر تعمیر ہیں۔ جن کے مکمل ہو جانے پر مزید ۹۰۰۰۰ ایکڑ آراضی سیراب ہو سکے گی۔

اس تعمیر کا م پر ۲۰، ۲۵ لاکھ روپیہ کی رقم صرف ہوگی (مجلد نیادور ص ۷۳)

اور پھر انھیں اضلاع میں دوسرے پنج سالہ منصوبہ کے تحت اکھنڈ نالیوں پر جو خرچ آئے گا اس کے متعلق بتایا گیا ہے

”... ۱۲۶۲۵۰۰ روپیہ کی لاگت آئے گی۔ ایضاً

اب ایک دوسری ریاست مدھیہ پردیش کے متعلق ان اعداد و شمار کو بھی دیکھتے متعلقہ شعبہ کے وزیر نے بیان دیتے ہوئے کہا

”آب پاشی سے متعلقہ کام کے لئے ۳۵۵ لاکھ روپیہ خرچ کئے جائیں گے“ (الجمعیۃ ص ۵۷)

صرف دو صوبوں کے اعداد و شمار پیش کئے گئے۔ مگر انھیں صوبوں کے محدود علاقوں میں آب پاشی کی اسکیموں پر لاکھوں اور کروڑوں کا خرچ آیا اسی سے اندازہ کیا جاسکتا ہے کہ مسلمان حکمران جو سلطنت کے وسیع اور طویل علاقوں میں رفاہیت عامہ کے تحت جو اس قسم کی کوششیں کر رہے تھے ان پر خرچ ہونے والے روپیہ کی تعداد کیا ہوگی۔ پیش کردہ معلومات کی روشنی میں مضمون نگار کا یہ دعویٰ کہ ان امور پر دو کروڑ روپیہ خرچ ہو رہے تھے، کیا غلط ہوگا۔ پھر لطف یہ ہے کہ ان مدہش اخراجات کو پورا کرنے کے لئے نہ عوام پینکٹوں و قسم کے ٹیکس عائد تھے اور نہ جائز و ناجائز طور پر محاصل کا بارگراں ان کے سروں پر تھا۔ آج سینکڑوں قسم کے محاصل اور ہزار ہائیٹیکسوں کے باوجود جو عوام پر عائد ہیں اور جن سے حاصل ہونے والی بڑی بڑی رقمیں، حکومتوں کی خزانوں میں پہنچ رہے ہیں لیکن رفاہِ خلق کے کام اس نوعیت کے ساتھ کہیں بھی انجام نہیں دیئے جا رہے ہیں۔

لاکھوں مزدور | ان فلاحی اسکیموں سے ملک کے تمام ہی افراد کو بلا امتیاز مذہب و ملت جو فائدے پہنچ رہے تھے ان میں ایک بڑا فائدہ یہ بھی تھا کہ لاکھوں مزدور بے کار نہیں بلکہ باکار تھے۔ بے کاری بھی ایک ایسا جنجال ہے جو عوام و حکومت کے لئے بلاشبہ بلائے بے درماں ہے لیکن جن ممالک میں اس قسم کی ترقیاتی اسکیمیں زیر عمل ہیں وہاں ہزاروں نہیں بلکہ لاکھوں انسانوں کو کام ملتا ہے اور خود کمانے کے مواقع میسر آتے ہیں چنانچہ یوپی میں آب پاشی کی اسکیم سے مزدوروں کی جس بڑی تعداد کو کرنے کا کام میسر آئے گا اس کا اندازہ یہ تھا

” ایک لاکھ مزدوروں کو دو سو دن سالانہ کام کرنے کا موقع ملے گا۔“ (الجمعیۃ ص ۵۷)

ظاہر ہے کہ دنیا کے طول و عرض میں جس قسم کے رفاہِ خلق سے متعلق کام مسلمانوں نے پھیلا رکھے تھے، اس سے کتنے لاکھ بے کاروں کو روزی حاصل کرنے کے مواقع مل رہے ہوں گے اور ملک میں بے کاری کی بڑھتی ہوئی تعداد سے معاشرہ میں پیدا شدہ اختلال کا نام و نشان بھی نہ ہوگا یہی وجہ ہے کہ اسلامی سلطنتوں میں اس قسم کی ابتری جس کا منشاء بے کاری ہو، نہیں پائی جاتی تھی۔

پن چکیاں | پانی کو جن دوسرے مقاصد کے لئے استعمال کیا گیا اس میں ایک یہ بھی تھا کہ پن چکیاں  
جا بجا قائم کی گئیں جس کی وجہ سے عوام کو بڑی سہولتیں حاصل ہو گئیں چنانچہ ادرسی نے دمشق کے  
حالات میں لکھا ہے

”شہر کے اندر ندی پر بہت سی پن چکیاں ہیں جن میں نہایت عمدہ قسم کا آنا پتا ہے“ ص ۱۱

ولایت اردن کا ایک قصہ جرش اس کے متعلق یا قوت تفصیلی حالات بتاتا ہوا یہ بھی اطلاع دیتا ہے

”یہ جرش میں سے ایک ندی گزری ہے جس سے اب تک کئی پن چکیاں چلیں ہیں“ ص ۱۱

یہ وہی جرش ہے جس کا ذکر متنبی کے اشعار میں ملتا ہے، حضرت عمرؓ کے زمانہ میں، عرب پہ سالار خزیل  
نے اس کو فتح کیا تھا۔ بہر حال میں یہ کہنا چاہتا ہوں کہ عام ضرورتوں کی چیزوں کو اپنے رفاہی جذبہ کے  
تحت مسلمان اس طرح پورا کرتے تھے اور مخلوق کو راحت و آرام پہنچانے کے لئے ان کی جدوجہد  
ہزار گونہ انداز میں ہوتی تھی۔

پل | ہر خیر میں شر کا پہلو اور ہر اٹھنے والے بشر میں سامان خیر اس دنیا کی کچھ ایسی حقیقت ہے کہ  
ہر انسان کے مشاہدہ میں آئی ہوگی یہی پانی جو حیوانی زندگی کا بڑی حد تک مدار ہے جس سے صبح سے  
شام تک ہم ہزار ہا قسم کے فائدے اٹھاتے ہیں اور سینکڑوں طریقہ پر اس کے استعمال کی ہم کو  
ضرورت پڑتی ہے خداوند تعالیٰ کی بے کراں رحمتوں کا بھی خزانہ کبھی طوفانی شکل میں مٹھروں کو  
غرقاب کر دیتا ہے۔ ہلاکت خیز سیلاب کی صورت میں اٹھتا ہے تو ہزاروں اور لاکھوں انسان  
اس کی موجوں پر ٹینکوں کی طرح پھرتے ہوئے اپنی زندگی کی پوری عمارت کے ساتھ گہرائیوں میں  
جا بیٹھتے ہیں۔ بستیاں اجڑ جاتی ہیں اور سینکڑوں حیوانات اور مویشی، مال و دولت کے انبار اس کے  
طوفانی تہوج کی نظر ہو جاتے ہیں۔ دوسرے ملکوں کو چھوڑیے خود اسی ہندوستان میں ہر سال آنے  
والے سیلاب اپنے ساتھ تباہی و ہلاکت کے کیا سامان لاتے ہیں، ان کی تفصیلات ہر روز ہم سنتے ہی  
رہتے ہیں۔ مسلمانوں نے اپنے ارتقائی دور میں، جس طرح سینکڑوں نہریں کھود ڈالیں۔ ہزار ہا چشمے  
تیار کر دیئے، تالاب و حوض کا جمال بچھا دیا۔ کنوئیں اور بھیل بنا ڈالے۔ پانی کے انہی خزانوں سے آنے

والی ہر باری و تباہی کا بھی انھوں نے مقابلہ کیا، کہیں بند باندھ کر حفاظتی اقدامات کئے پتے لگا کر محفوظ رہنے کی کوشش کی۔ پلوں کی تعمیر میں کرور ہا کرور کی رقم صرف کر کے، سیلاب و طوفان سے بچنے کی موثر تدابیر کیں اور اس طرح شہروں، قریوں کو تباہی اور انسانوں کو ہلاکت سے محفوظ کرنے کی کوشش میں کوئی دقیقہ نہ اٹھا رکھا۔ ان حفاظتی اقدامات میں ہم سب سے پہلے ان پلوں کا ذکر کرتے ہیں جو رفاہِ خلق کے لئے مسلمانوں نے جا بجا بنوائے۔ سب سے پہلے کے قریب ایک چھوٹی سی بستی ہے تراشیدہ پتھروں سے اس کے قریب ایک پل تیار کیا گیا جس میں کمال یہ تھا کہ کمائیں بھی بنائی گئیں۔ اور اسی نے اس پل کے متعلق بیان کرتے ہوئے لکھا ہے کہ یہ پل

”پلوں میں اعجمیہ روزگار سمجھا جاتا ہے اور بڑے پلوں میں اس کا شمار ہے پورے فرات کے

عرض پر پھیلا ہوا پل ہے“ ۲۷

اصطخری اور ابن حوقل دونوں اس پل کے متعلق اپنا تاثر یہ بیان کرتے ہیں کہ

”اس سے زیادہ خوب صورت پل اسلامی دنیا میں نہ ہو گا یہ عجائبات زمانہ میں داخل ہے“

(اصطخری ص ۶۲ ابن حوقل ص ۱۲)

اور سچہ جیسا کہ انہی مورخین کا بیان ہے ایک چھوٹی سی بستی ہے۔ لیکن اسی بے رونق آبادی میں دینائے اسلام کا سب سے زیادہ حسین و خوب صورت پل کر وڑوں کی رقم سے تعمیر کر کے کھڑا کر دیا گیا۔ مسلمان جس انداز میں رفاہِ خلق کے کام انجام دیتے تھے اس کے لئے ایسے مواقع کی تلاش جہاں سے رفاہیت کے ان کارناموں کی شہرت ہو اس کے منتظر اور ضرورت مند نہیں تھے۔

حسب الولید اذنیہ کے راستے میں المصیصہ سے ۹ میل پر ہے ۲۵ھ میں

”ولید بن یزید بن عبد الملک نے تعمیر کرایا تھا۔“ (فتوح البلدان جلد ۶ ص ۲۷)

المصیصہ میں اسی پل کے متعلق ابن حوقل ذرا تفصیل سے بتاتا ہے

”مصیصہ دراصل دو شہروں کا مجموعہ ہے ایک کا نام تو مصیصہ ہے اور دوسرے کو کفریہ کہتے ہیں

عنه مصیصہ اور کفریہ دونوں مسلمانوں کے آباد کیے ہوئے ہیں۔ عبد الملک بن مروان نے اپنے بیٹے عبد اللہ کے ہاتھوں

جہاں دریا کے دونوں کناروں پر یہ دونوں چھاؤنیاں آباد ہیں۔ دونوں کو ایک سنگین پل کے ذریعے متصل کر دیا گیا ہے دونوں کے دونوں بڑے مستحکم اور مضبوط ہیں۔ محل وقوع ان کا ایک بلند نقطہ آراضی ہے، جامع مسجد میں بیٹھ کر آدمی جب سامنے سمندر کی طرف دیکھتا ہے تو قریب قریب بارہ میل تک نظر سمندر کی سطح پر پھیل جاتی ہے“ (ابن حوقل ص ۱۱۱)

قنطرة الكوفة، عمر بن عبدالمعین نے اپنی ولایت عراق کے زمانہ میں کوفہ کا یہ پل بنوایا پھر خالد بن عبداللہ القسری نے اس کو درست کرایا۔  
دجلہ پر پل | خالد بن عبداللہ القسری نے ہشام بن عبدالملک سے اس پل کی اجازت طلب کی۔ ہشام نے لکھا کہ اگر یہ ممکن ہوتا تو ایرانی پہلے ہی بنا لیتے، مگر خالد نے پھر لکھا تو ہشام نے جواب دیا اگر تجھے یقین ہے کہ اس کام میں کامیابی حاصل کر سکتا ہے تو بنالے۔

” خالد نے بنوایا اور اس پر بہت خرچ کیا“ (فتوح البلدان ۱۷)

لیکن زیادہ مدت نہ گزرنے پانی کہ بہاؤ نے پل کو توڑ دیا اور ہشام نے خالد سے تاوان لے کر چھوڑا۔ اسی طرح المنصور نے القراہ پر ایک نیا پل بنوایا۔ دمشق جہاں نہروں اور ندیوں کا جمال بچھا ہوا ہے تمام ندیوں کی تفصیل بتانے کے بعد جی لی اسٹریٹج لکھتا ہے

” ندی کی شاخیں سارے شہر میں پھیلی ہوئی ہیں اور اس کی بڑی دھار پر ایک پل ہے جس پر سے

لوگ آتے جاتے ہیں“ (بلاد فلسطین و شام ص ۲۸۶)

حضرت عمر اور عثمان رضی اللہ عنہما کے زمانہ میں کثرت سے پل بنیے ہوئے جیسا کہ اسی کی اطلاع دیتے ہوئے لکھا ہے

عہ ۱۸۸۰ء میں مصیصہ میں ایک قلعہ بھی تعمیر کیا اور کفریہا کی ابتداء المہدی کی خلافت میں ہو چکی تھی لیکن تکمیل رشتہ کے دور خلافت میں ہوتی۔ یہی مصیصہ ایک تباہ کن زلزلہ میں اپنی بنیادوں پر آپڑا تھا۔ منصور نے ۱۸۸۰ء میں اس کو دوبارہ آباد کرنے کا حکم دیا اور اس کی تفصیل جو زلزلے سے کھیل کھیل ہو گئی تھی تیار کر کے شہر والوں کو آباد کیا، منصور نے یہاں ایک ہزار آدمیوں کی لشکر بھی مقرر کی۔ کثرت سے شہروں کو آباد کرنے میں بھی مسلمانوں نے جو دل چسپی لی اس کی داستان بھی بہت طویل ہے۔

”دریاؤں کے پل بنائے گئے“ (تاریخ امت ص ۱۸۲)

ہلال بن الحسن الصابی نے اپنی کتاب تحفۃ الامراء میں معتضد کے یومیہ اخراجات کی جو تفصیل وہی ہے اس میں بتایا ہے کہ

”پلوں کی تعمیر پر خرچ کا اندازہ روزانہ دس دینار ہے“ (تاریخ امت ص ۱۸۲)

بہر حال اسلامی دور میں رفاہِ خلق کے لئے جو پلوں کی تعمیر ہوئی یہ اس کا سرسری نقشہ ہے بلاشبہ مسلمانوں کے عہد حکمرانی میں سینکڑوں پلوں کی تعمیر ہوئی جن کی تفصیل قصداً نہیں کی گئی تھی تو صرف اتنا چاہتا ہوں کہ رفاہیتِ عامہ کے پھیلے ہوتے کاموں کی نوعیت آپ کی سمجھ میں آجائے، اس مقصد کے لئے یہ مختصر تفصیل انشاء اللہ کافی ہوگی۔

بند | مسلمانوں کی تاریخ میں، بندوں کا بھی ذکر بڑی کثرت سے ملتا ہے اور اکثر و بیشتر حکمرانوں کے تذکرے میں مورخ لکھتے ہیں کہ ان کے عہد میں نہر کثیر صرف کر کے بند تیار کرائے گئے جہاں چہ امیر معاویہ کے متعلق اطلاع دی گئی ہے

”پہاڑوں کی گھاٹیوں میں جہاں پانی جمع ہوتا تھا بند بندھوائے گئے“ (تاریخ امت ص ۱۸۲)

بصرہ میں بڑا بند بھی اسلامی عہد کی یادگار ہے ۳۳ھ میں المنصور جب بصرہ پہنچا ہے تو اس نے بڑے بند کے قریب اپنے لئے ایک محل تیار کرایا اور دوسری مرتبہ مصلیٰ بنوایا۔ اسی کی اطلاع دیتے ہوئے لکھا ہے

”بڑا بند اسلامی عہد کا تیار کردہ ہے“ (فتوح البلدان ص ۱۷۱)

البطیمہ میں سلیمان نے قنزل نامی مقام پر ایک بند بندھوایا تھا جس کی وجہ سے

”نہر ویر کی طرف پانی کا بہاؤ رک گیا اور ان کی نہر کا پانی تبدیل ہو گیا“ (ایضاً ص ۱۷۱)

مکہ کے وہ چار مشہور سیلاب جن کا ذکر عموماً تاریخ کی کتابوں میں موجود ہے ان میں سے ایک سیلاب

ام ہنشل تھا یہ حضرت عمرؓ کے زمانہ میں آیا تھا اور اس میں پانی اتنا بڑھ آیا تھا کہ مکہ کے بالائی حصہ کی طرف

سے مسجد میں داخل ہو گیا تھا اس لئے

”حضرت عمرؓ نے اس کے لئے دو بند تعمیر کرائے ایک اور اور دوسرا نیچے، حمارین کے پاس (فتوح البلدان ص ۱۷۱)

پھر دوسرا سیلاب الجراف ۱۹۵۸ء میں عبدالملک بن مروان کے زمانہ میں آیا یہ سیلاب پیر کے دن صبح کے وقت آیا اور حاجیوں کو مع ان کے سامان کے بہا کر لے گیا اور کعبہ کو گھیر لیا عہد الملک نے عبداللہ بن سفیان الحزومی کو جو مکہ میں ان کا عامل تھا حکم دیا

”وادی کے کنارے جو مکانات موجود ہیں ان کے اور مسجد حرام کے گرد بے گارے کے بند بندھو اور اہل کوچوں کے نگرہوں پر پتے بندھو اور تاکہ لوگوں کے گھر سیلاب کی تباہی سے محفوظ رہ جائیں۔ (ایضاً ص ۸۴)

گویا کہ سیلاب کی تباہ کاریوں سے محفوظ رہنے کے لئے بند اور پشتوں کے بنانے کا انتظام مسلمان حکمرانوں کی طرف سے ہوتا ان کی تاریخ میں جس طرح بندوں کا ذکر آتا ہے اسی طرح کثرت سے اس کا بھی ذکر کرتے ہیں کہ مسلمانوں نے پتے بنا کر، موثر حفاظتی اقدامات بھی کئے تھے۔ جاننے والے جانتے ہیں کہ اس قسم کے رفاہی کاموں پر کروڑوں روپے خرچ ہوئے تھے لیکن مسلمان رفاہ خلق کے ان تمام امور پر پڑے حوصلہ کے ساتھ خرچ کرتے تھے، ارتقائی و تمدنی دور میں مسلمانوں کے یہ کارنامے زندہ جاوید نظر آتے ہیں۔

سڑکیں | مسافروں اور راہ گیروں کے لئے مصطفیٰ اور ہموار سڑکوں کا طویل جال مسلمانوں نے بچھایا بلکہ نہ صرف شستہ و رفتہ سڑکیں ہی تیار کیں، بلکہ سڑکوں کے دونوں جانب سایہ دار درختوں کو لگایا گیا تاکہ آنے جانے والے مسافر آرام و راحت کے ساتھ اپنا سفر طے کر سکیں، سڑکوں پر جا بجا ایسے عارضی مکانات تیار کر لئے جن میں مسافر تھک کر اگر چاہیں تو آرام کر سکیں اور تھوڑی دیر سستا کر بھر اپنا سفر شروع کر دیں۔ بلکہ رفاہ عام سے زیادہ دل چسپی رکھنے والے بعض اوالہ الزم حکمرانوں نے لوکھانے پینے کی حد تک مسافروں کے لئے ضروری سہولتوں کا انتظام کیا تھا جیسا کہ تفصیلات سے معلوم ہو گا۔ مسلمانوں نے سڑکوں کے بنانے میں ہمیشہ وسعت و کشادگی ملحوظ رکھی تاکہ تنگ سڑکوں پر سفر کرنے کی دشواری سے لوگ محفوظ رہیں، کوفہ کی آبادی کے سلسلہ میں موثر خنہ جہاں دوسرے معلومات بہم پہنچائے اس کے ساتھ یہ بھی لکھا ہے

”بڑی بڑی سڑکیں بچھائیں، درمیانی تیس تیس ہاتھ، اس سے چھوٹی بیس ہاتھ اور گلیاں

سات ہاتھ عرض کی رکھی گئیں“ (تاریخ امت ص ۱۷۱)

اس سے معلوم ہوا کہ مسلمان سڑکوں کو تنگ بنانے کے بجائے آرام و راحت کے پیش نظر وسیع و کشادہ بناتے تھے کو فہ جیسا کہ معلوم ہے کہ حضرت عمر رضی اللہ عنہ کے عہدِ خلافت میں آباد ہوا۔  
ولید اول کے متعلق مصنف نے یہ لکھتے ہوئے کہ اس کو رفاہ عام کے کاموں سے بہت دل چسپی تھی  
لکھا ہے

”اس نے تمام اسلامی صوبوں میں سڑکیں نکلوائیں“ (ایضاً ص ۱۷۱)

اور اس کے ساتھ اسی ولید نے تمام سڑکوں پر مسافروں کی سہولت کے لئے کنویں بھی کھدوائے تھے  
جیسا کہ اس کی اطلاع دیتے ہوئے لکھا ہے

”اور ان میں جہاں جہاں ضرورت دکھی کنویں بنوائے“ (ایضاً)

اسی طرح مہدی کے متعلق بھی لکھا ہے کہ اس نے

”بہر منزل پر کنویں کھدوا کر ان کے متصل حوض بنوادیے اور حکم دیا کہ یہ پھیرے بھرے رکھے جائیں

تا کہ گزرنے والوں کو بہ آسانی پانی مل سکے“ (ایضاً ص ۱۷۱)

بلکہ مسلمانوں نے راہ گیروں کی سہولت کا اس درجہ لحاظ رکھا کہ حضرت علی کرم اللہ وجہہ نے جب  
اپنا آدمی اس علاقہ میں روانہ کیا جس کو نہر الفوات سیراب کرتی ہے تو وہاں کے باشندوں کے لئے  
جو چکناہ لکھا تھا اس میں یہ بھی درج تھا

”کھجوروں کے ایسے تمام درختوں پر جو گاؤں سے باہر ہوں اور جن کے پھل راہ گیر کھاتے ہوں

یونہی رہنے دو“ (فتوح البلدان ص ۲۶۸)

سڑکوں کی درستگی | بہر حال مسلمانوں نے سڑکیں بھی بنوائیں اور اپنی ان تمام سہولتوں کا بھی اہتمام

عدہ اسی کو فہ میں دو سو گز لمبا سا تہان بھی بنایا گیا تھا جس میں سٹک سرخ کے ستون ایوان کسٹری سے لاکر لگائے  
گئے تھے ہاں جو دیکھ ان ستونوں کا کوئی وارث نہیں تھا پھر بھی عمر رضی اللہ عنہ نے ان کی قیمت ایرانوں کے جزیرہ میں طر کر دی  
تھی مسلمانوں کی یہی صفات و حالات اور احتیاط پسندی، بیکڑوں لوگوں کو خود بخود اسلام کی طرف متوجہ کر دیتے تھے“

کیا جو عام طور پر راہ گیروں کے لئے مطلوب ہوتی ہیں کچھ تفصیلات اس سلسلہ کی ہم نے پیش کیں اور کچھ اور پیش کی جائیں گی۔ جس طرح مسلمان سڑکیں نکلو اتے تھے تاریخ سے پتہ چلتا ہے کہ اسی طرح ان کی درستگی کا بھی بے حد خیال رکھا جاتا تھا چنانچہ اسی ولید اول نے جس کے رفاہ عام کے کچھ کارنامے ابھی گزرے اس کی تاریخ میں یہ بھی مورخ لکھتا ہے

”تحت نشینی کے تیسرے سال یعنی ۸۸ھ میں تمام ممالک محروسہ میں سڑکیں درست کرائیں اور ان پر میل نصب کرائے۔“ (تاریخ اسلام ۲ ص ۱۸۰)

ہمدی کا مورخ رقمطراز ہے

”قادسیہ سے زبالہ تک سفح کے زمانہ میں جو راستہ بنوایا گیا تھا وہ خراب ہو گیا تھا اس کو درست کرایا اور اس میں جو سرائیں تھیں ان کی مرمت کرائی۔“ (تاریخ امت جلد ۴ ص ۸۰)

ولید جس کے رفاہ عام سے متعلق دل چسپی کی شہادت مورخین باتفاق دیتے چلے آئے ہیں اس نے تو نہ صرف یہ ہے کہ عام سڑکوں کو درست کرایا بلکہ پہاڑوں کے دشوار گزار راستوں تک کی ہماری اور درستگی کا اس کو اہتمام تھا چنانچہ اسی کی اطلاع دیتے ہوئے لکھا گیا ہے

”اسی سال ولید نے حضرت عمر بن عبدالعزیز اور دوسرے عمال کو لکھا کہ پہاڑوں کے دشوار گزار راستے درست اور ہموار کئے جائیں۔“ (سیرت عمر بن عبدالعزیز ص ۱۷۱)

بہر حال تاریخ کے طول و طویل ذائقے سے یہ چند مثالیں پیش کر دی گئی ہیں تاکہ کم از کم قارئین کو اتنا معلوم ہو جائے کہ سڑکوں کی درستگی اور ان کی ہماری کا مسلمانوں کو کس درجہ اہتمام تھا۔ پیش کی ہوئی ان چند مثالوں سے یہ سمجھ لینا کہ بس رفاہ عام کے اس شعبہ میں مسلمانوں کے یہ دو چار ہی کام نہیں ہیں قطعاً غلط ہوگا۔ مضمون نگار بھی اگر چاہتا۔ تو اس تخمیل کی ناہماری پر تاریخ سے بہت سی شہاد پیش کر دیتا۔ لیکن اس مضمون میں اختصار کا جو پہلو مطلوب ہے اس کی وجہ سے مزید مثالوں کے پیش کرنے سے قاصر ہوں۔